




आर्थिक वर्ष २०७८/७९ को नीति तथा कार्यक्रम



आँबुखैरेनी गाउँपालिका
आँबुखैरेनी, तनहुँ जिल्ला
गण्डकी प्रदेश
२०७८

आदरणीय सभा सदस्यज्यूहरू, राजनितिक दल, राष्ट्रसेवक कर्मचारी, विभिन्न संघ संस्थाका प्रमुखहरू, पत्रकार, बुद्धिजिवि, रेडियो तथा अन्य संचार माध्यमबाट श्रवण गर्नु भएका सम्पूर्ण आँबुखैरेनी बासी बुबा-आमा, दाजु भाई तथा दिदि बहिनीहरू ।

विश्वव्यापी महामारीको रूपमा फैलिएको कोरोना भाईरस (कोभिड-१९) ले समग्र विश्व मानव सभ्यता र विकास माथी अकल्पनीय संकट सृजना गरेको छ । यस महामारी विरुद्ध आँबुखैरेनी गाउँपालिका आफ्नो सम्पूर्ण क्षमता, स्रोत र साधन अधिकतम उपयोग गरी जुधिरहेको छ । यस कठिन घडीमा यस महामारीबाट संक्रमित भई नेपाल तथा विदेशी मुलुकमा ज्यान गुमाउनु हुने सम्पूर्णमा हार्दिक श्रद्धान्जली अर्पण गर्दछु । शोक सन्तवध परिवार प्रति गहिरो संभवेदना प्रकट गर्दछौ । उपचाररत सम्पूर्ण आमा-बुबा, दिदि-बहिनी, दाजु-भाईहरूको शिघ्र स्वास्थ्य लाभको कामना गर्दछौ ।

लोकतन्त्र प्राप्तको आन्दोलनमा जीवन उत्सर्ग गर्नुहुने सम्पूर्ण ज्ञात, अज्ञात शहितहरू प्रति भावपूर्ण श्रद्धान्जली अर्पण गर्दछु । राष्ट्रिय स्वाधिनता र स्वाभाविमान लोकतन्त्र, संघियता, सुशासन र समृद्धी प्राप्ति र क्रान्तिको नेतृत्व गर्ने नेताहरू, वेपत्ता नागरिक तथा उनीहरूका परिवार, नागरिक समाज, संचार जगत र सहभागी जन-सुदायहरूलाई उच्च सम्मान व्यक्त गर्न चाहान्छु । उहाँहरू सबैको योगदानको स्मरण गर्न चाहान्छु ।

छैटौँ सम्मानीत गाउँसभामा "आँबुखैरेनी समृद्धिको आधार : कृषि, शिक्षा, पर्यटन र पूर्वाधार" सहितको नारा प्रस्तुत गरेका थियौं सोही बमोजिम आर्थिक, सामाजिक, सांस्कृतिक विकासका खाकाहरू तयार भै कामहरू भै रहेका छन् । परिणामहरू आएका छन् र आउने क्रम जारी रहेका छन् ।

आँबुखैरेनी गाउँपालिका लोकतन्त्रका मूल्य मान्यता, मानव अधिकार, सामाजिक न्याय, सहकारीता, सहअस्तित्व र समन्वय जस्ता समतामुलक सिद्धान्तहरूलाई आत्मसाथ गर्दै विधिको शासन प्रति पूर्ण प्रतिबद्ध रहेको छौ ।

सम्मानीत सभाका सदस्यज्यूहरू :

निर्वाचित जनप्रतिनिधि तथा नागरिकहरूको विकास प्रतिको तिव्र अपेक्षाको सम्बोधन गर्न, संघीय सरकार तथा प्रदेश सरकारबाट प्राप्त वित्तीय हस्तान्तरण, राजश्व बाँडफाँड साथै स्थानीय तहको

आफ्नै स्रोत र साधनको अधिनमा रही कार्यान्वयन हुने गरी यो नीति तथा कार्यक्रम तयार गरीएको छ ।

नेपाली जनताको लामो त्याग, बलिदान र संघर्ष पश्चात संबैधानिक व्यवस्था अनुसार स्थापित स्थानिय सरकार नेतृत्वका लागि हामीलाई विश्वासका साथ विजयी गराई जनताको सेवा प्रदान गर्ने अवसर प्रदान भएको ४ वर्ष पुरा भएको छ यस घडीमा आर्थिक वर्ष २०७८/७९ को नीति तथा कार्यक्रम गरिमामय सभा समक्ष प्रस्तुत गर्न पाउँदा हामी गौरववाचित भएका छौं ।

आर्थिक समानता, समृद्धि, सामाजिक न्याय तथा सहभागिता मुलक विकासको जगमा टेकेर समुन्नत समाजको निर्माण गर्ने अभिप्रायबाट निर्देशित नेपालको संविधान २०७२ को धारा ५७, धारा २१४, स्थानिय सरकार संचालन ऐन, २०७४, दिगो विकासका लक्ष्य प्राप्ति, संघिय तथा प्रदेश सरकारको मार्गदर्शन र प्राथमिकताहरु आधार मानी आँबुखैरेनी गाउँपालिकाको आवश्यकताका आधारमा तथा साधन र स्रोतको सिमितताका बावजुद पनि आँबुखैरेनी गाउँपालिकावासी आमा-बुवा, दाजु-भाई तथा दिदि-बहिनीहरुबाट व्यक्त भएका जनचाहनाहरुलाई समेट्दै यहाँहरुको चाहना अनुसार निम्न नीतिहरु अवलम्बन गरेका छौं ।

क) आर्थिक विकास :

१. कृषि तथा पशु सेवा तर्फ :

- कोभिड १९ का कारण तथा वैदेशिक रोजगारीबाट फर्केका वा स्वदेशमै उद्यम गर्न उत्साहित युवाहरुलाई प्रोत्साहन गर्न "युवा लक्षित कार्यक्रम" लाई संचालन गरिनेछ ।
- एकिकृत कृषि उत्पादन प्रणालीमा केन्द्रित रही सामुहिक खेती, बाँझो जग्गा उपयोग गर्दै कृषि उत्पादन र उत्पादकत्व बढाउने कार्यक्रम संचालन गरिनेछ ।
- यस गाउँपालिका भित्रका बाँझो जग्गा व्यवस्थापन गर्न बाँझो जग्गाको लगत संकलन गरिनेछ लगत संकलन पश्चात सो को व्यवस्थापन कार्यक्रम अगाडी वढाईनेछ ।
- दुग्ध उत्पादन मासु जन्य र तरकारी उत्पादनमा आत्म निर्भर गाउँपालिका बनाउने उद्देश्यले निश्चित परिमाण भन्दा बढि मात्रामा उत्पादन गर्ने कृषकलाई प्रोत्सहान गर्ने नीति लिएको छ ।
- आँबुखैरेनी गाउँपालिका वडा नं. ३ स्थित निर्माण भएको कृषि हाट बजारमा संचालन गरिनेछ । विभिन्न गाउँहरुमा कृषि उत्पादनका संकलन केन्द्रहरु स्थापना गरिनेछ, सो स्थानबाट कृषि

हाट बजार सम्म कृषकका उत्पादनहरु निशुल्क रुपमा ढुवानी गरी ल्याउने व्यवस्था मिलाईनेछ ।

- तरकारी वाली र फलफूल वालीको उत्पादन र बजारीकरणलाई विशेष प्राथमिकता दिइनेछ । व्यवसायिक महत्वका फलफूल वाली, किवी खेती प्रवर्द्धन, मसला वाली, कफि खेती, पुष्प खेती, पोषकयुक्त वाली लगायतका वालीहरुको व्यवसायिक खेतीको प्रवर्द्धन गरिनेछ ।
- पौवा, पतेनी, नयाँ गाउँमा सुन्तला पकेट, भाँगे गोलभेडा पकेट, हिलेखर्क, जालभञ्ज्याङ्गमा टिमुर, कफि पकेट क्षेत्र, ढेडेगाउँ छ्वापस्वारा, जागरेमा कागती पकेट क्षेत्रलाई प्राथमिकता दिईनेछ ।
- व्यवसायिक कृषक फर्ममा मागमा आधारित संचालित कार्यक्रम संचालन गरिनेछ । अर्गानिक कृषि वाली उत्पादनमा जोड दिन एक घर एक करेसाबारी कार्यक्रम संचालन गरिनेछ । वजार क्षेत्रहरुमा कौसी खेतीलाई प्राथमिकता दिईनेछ ।
- कृषक, विपन्न, गरिब, सामाजिक रुपमा पिछडिएका साना कृषकहरु, एकल महिला परिवारको आय आर्जन तथा जीविकोपार्जनमा टेवा पुर्याउन " किसान उत्थान कार्यक्रम" संचालन गरिनेछ ।
- वाली र वस्तु परिवेशमा सन्तुलन कायम राख्न एकिकृत शत्रुजीव व्यवस्थापन (आइ.पि.एम.) कार्यक्रम संचालन, प्लान्ट क्लिनिक, वाली संरक्षण सेवा र माटोको उर्वरा शक्ति व्यवस्थापन गर्न माटो स्वास्थ्य प्रवर्द्धन गर्न भकारो सुधार, गड्यौला मल निर्माण गरिनेछ । नयाँ प्रविधिमा आधारित सिँचाई प्रणालीको विकास गर्न थोपा सिँचाई, साना सिँचाई, पोखरी सिँचाई र सिँचाई योजना जस्ता कार्यलाई संचालनमा ल्याईनेछ ।
- वालीनाली र हानीकारक रोग कीराहरुको प्रकोप फैलिन नदिनको साथै नियन्त्रण गर्नका लागि आवश्यक कृषि सामग्रीहरु व्यवस्था गरिनेछ ।
- नवीनतम प्रविधिको उपयोग गरी कृषि व्यवसायको प्रवर्द्धन, कृषि जन्य वस्तुको उत्पादन लागत न्युनीकरण तथा सोको उत्पादन र उत्पादकत्व वृद्धि गराउन कृषक व्यवसायीको जीवन यापनको लागि दीगो रुपमा स्थापित गर्न कृषि यान्त्रिकरण कार्यलाई निरन्तरता दिईनेछ ।
- कृषि सुचना प्रविधिलाई छिटो छरितो ढङ्गबाट अघि बढाउन पालिका भित्र कृषकमा सुचना प्रवाह साथै उत्पादन र उत्पादकत्वको व्यवस्थापन गराउन कृषि एप संचालन तथा जनशक्ति व्यवस्थापन कार्य गरिनेछ ।
- किसान पहिचानको लागि सुचिकरण र तथ्याङ्क अध्यावधिक गर्दै किसानको स्तर, क्षमता र इच्छाका आधार तथ्य परक रुपमा विश्लेषण गरि कार्यक्रम संचालन गरिनेछ ।
- तरकारी र फलफूल खेती विस्तारलाई निरन्तर दिन आयोजना क्षेत्रका पकेटभित्र लक्षित वालीहरुलाई आधार मानि कार्यक्रम संचालन गरिनेछ ।

- सवै जातका फलफुल, घाँस लगायत वोट विरुवा उत्पादन गरि यस गाउँपालिकामा आवश्यकता पर्ने सवै खालका विरुवा उत्पादन गर्न बहुउद्देश्य नर्सरी संचालन गरिनेछ ।
- खाद्यान्न वालीको उन्नत बीउ उपयोगमा मूल्य अनुदान र उन्नत बीउ उपयोग वितरकलाई प्रोत्साहन अनुदान कार्य संचालन गरिनेछ ।
- रैथाने वाली संरक्षणका लागि महत्व दिई यसको संरक्षण र विस्तार गरिनेछ ।
- आँबुखैरेनी गाउँपालिका वडा नं. ३ स्थित निर्माण भएको वधशालालाई अझ व्यवस्थित बनाई यत्रपत्र रूपमा रहेको वधशालालाई एकिकृत गरी व्यवस्थित रूपमा संचालन गरिनेछ ।
- पशुपालनवाट कृषकलाई वढि भन्दा वढि आमदानी गर्ने उद्देश्यका साथ प्राकृतिक तथा कृतिम नश्ल सुधारको कार्यक्रम संचालन गरिनेछ । त्रैमासिक रूपमा घुम्ती शिविर संचालन गरि आवश्यक औषधि तथा प्राविधिक सेवा प्रदान गर्ने व्यवस्था मिलाईनेछ ।
- सार्वजनिक महत्व लगायतका कार्यक्रममा आयातित फुलको प्रयोग नगर्ने अभियानलाई सफल पार्नका लागि फुलमालाको आयातलाई पूर्ण रूपमा निरुत्साहित गरि स्थानीय फुलमाला उत्पादन कार्यक्रमलाई प्रोत्साहन गरिनेछ ।
- व्यावसायीक रूपमा काम गर्ने किसानलाई गाउँपालिका स्तरीय सम्मान कार्यक्रम संचालन गरिनेछ । सवै किसानलाई उत्पादनमा आधारित अनुदान नीति अवलम्बन गरिनेछ । दुग्ध उत्पादन किसानलाई उत्पादनका आधारमा प्रोत्साहित गर्न विशेष अनुदान व्यवस्था गरिनेछ ।
- गाउँपालिका भित्र दुधको मुल्यलाई एकरूपता कायम गरिनेछ ।
- पशु पालन किसानलाई आफ्ना पशुहरु सुरक्षित राख्न साथै भविश्यमा हुन सक्ने क्षतिवाट क्षतीपुर्ती प्राप्तीका लागि पशु विमा कार्यक्रमका लागि प्रोत्साहन गरिनेछ ।
- व्यवसायीक खेती प्रणाली मार्फत गरिवीको न्युनिकरण गर्न कृषि उत्पादनको क्षेत्रमा यान्त्रिक विविधिकरण तथा विशिष्टकरण गर्ने गरिनेछ ।
- आँबुखैरेनी गाउँपालिकाले कृषि तथा पशु क्षेत्रको विकास गर्न कृषि तथा पशु क्षेत्रलाई प्राथमिकतामा राखी स्पष्ट कार्य योजना तयार गरी कार्यान्वयन गर्नेछ । कृषि क्षेत्रको आधुनिकीकरण, यान्त्रीकरण, व्यवसायिकरण र सिंचाईको सुनिश्चितता गरी उत्पादन वृद्धि गरी तरकारी, खाद्यान्न, फलफूलमा आत्मनिर्भर हुने गरी आवश्यक कार्य गरिनेछ ।
- कृषक उद्यमी, कृषक समूह र कृषि व्यवसायमा आधारित सहकारीहरुलाई प्रोत्साहन गर्ने कार्यक्रम संचालन गरिनेछ ।

- आर्थिक तथा सामाजिक रूपले पिछडिएका कृषकहरू केन्द्रित कार्यक्रमहरूलाई प्रभावकारी रूपमा सञ्चालन गरिनेछ ।
- दुध, अण्डा र मासुमा आत्मनिर्भरको लागि लिएको लक्ष्य अनुसार दुध उत्पादनमा आधारित अनुदान, गाई, भौसी, बाखा, बंगुर, लोकल सुँगुर, लोकल कुखुरा पालनका लागि भौगोलिक सम्भाव्यताको आधारमा पकेट क्षेत्र कार्यक्रम संचालन गरिनेछ ।
- कृषकको मागमा आधारित पशु पन्छी पालन तालिम संचालन गरिनुका साथै यस कार्यक्रमको उपलब्धीको आधारमा थप प्रोत्साहनका गर्न सकिनेछ ।
- भौगोलिक विकताका कारण सबै ठाउँमा सेवा पुग्न नसकेको हुन सक्छ त्यस्ता समस्यालाई निदान गर्नाका लागि आँबुखैरेनी गाउँपालिका भित्र नियमित औषधी वितरण, महामारी रोग विरुद्ध खोप सेवा, समय समयमा पशु पन्छी स्वास्थ्य घुम्ती शिविर, बोझोपन निवारण शिविर, वर्षे तथा बहुवर्षे भुँईं घाँस तथा डाले घाँसको बिउ बेर्ना वितरण र बिउ बेर्नामा आत्मनिर्भरताका लागि इच्छुक संघ संस्था सहकारी तथा निजी फर्मलाई प्रोत्साहन कार्यक्रम संचालन र व्यवसायिक कृषकलाई प्रोत्साहन गर्ने र निर्वाहमुखि कृषकलाई व्यवसायिक बनाउन प्रोत्साहन गरिने छ ।
- साना तथा ठूला व्यवसायिक पशु पन्छी पालक कृषकलाई पशु पन्छी तथा मत्स्य पालनमा सहजिकरणका लागि औजार सामग्री वितरण गर्न सकिनेछ । कृषकलाई थप उत्साह प्रदानका लागि कृषक भ्रमण तथा उत्कृष्ट कृषकलाई सम्मान प्रोत्साहन गरिनेछ ।
- अर्गानिक उत्पादनमा जोड दिने उद्देश्यका साथ गाई वस्तुको मलमुत्र संकलन गर्नका लागि भकारो सुधार कार्यक्रम निरन्तरता दिईने छ ।
- पशुपालन व्यवसायलाई व्यवसायीक र व्यवस्थित बनाउन गोठ र खोर सुधार कार्यक्रम संचालन गरिनेछ ।

२. पर्यटन क्षेत्र :

- धेरै भन्दा धेरै धार्मिक पर्यटक भित्राउने उद्देश्यका साथ सडकको स्तरउन्नती गर्दै छिम्केश्वरी मन्दिरसम्म सडकको पहुँच पुर्याईनेछ । साथै छिम्केश्वरी मन्दिर निर्माणको कार्यलाई पुणता दिईनेछ ।
- आँधिमुल मन्दिर, अकला मन्दिर, शिव मन्दिर, हिलेखर्क, पञ्चकन्या, बौद्ध मन्दिर, कृष्ण मन्दिर, ऐना पहारा लगायतका धार्मिक तथा पर्यटकीय स्थलको विकास निर्माण तथा व्यवस्थापनलाई निरन्तरता दिइनेछ र अन्य क्षेत्रको पर्यटन सम्भाव्यता अध्ययन तथा पहिचान गरिनेछ ।
- आँबुखैरेनी क्षेत्र भित्र रहेका पर्यटकीय क्षेत्रका पुर्वाधार निर्माणमा बजेट विनियोजन गरिनेछ । पर्यटनलाई स्थानिय आय आर्जनको माध्यम बनाउने उद्देश्यले हिलेखर्क, लाव्दी लगायतका गाउँहरुमा व्यवस्थित होमस्टे संचालन गरिनेछ साथै सो संचालनका लागि पालिकाले अनुदानको व्यवस्था गरिनेछ ।
- दलित, आदिवासी जनजातिको भाषा, संस्कृति र सम्पदाको संरक्षण गर्दै उनिहरुका कला सस्कृती प्रर्दशन गरि पर्यटकहरुलाई आर्षित गर्ने नीति लिईएको छ ।
- पर्यटनको प्रचुर संभावना वोकेको ऐना पहारा विस्तृत परियोजना प्रतिवेदन तयार भैसकेकोले सो को पुर्वाधार निर्माणमा प्राथमिकता दिईनेछ ।
- वन तथा वातावरण जोगाउनका लागि सामुदायिक वन, निजी वन, सरकारी वनमा वृक्षरोपण साथै गाउँपालिका भित्र निर्माण भएका सडकका छेउछाउ साथै सडक पेटीमा वृक्षरोपण गरि सौन्दर्यकरण र वातावरण संरक्षण गरिनेछ ।

३. उद्योग तथा वाणिज्य क्षेत्र :

- औद्योगिक वातावरण सृजना गरी औद्योगिक विकास मार्फत मार्किचोक ड्यासाईडमा उद्योग ग्रामको स्थापनाको पुणता दिई उद्योगी व्यवसायीहरुलाई उद्योग स्थापना गर्न उत्प्रेरेत गरिनेछ । जसका लागि संघिय र प्रदेश सरकारसँग आवश्यक समन्वय गरिनेछ ।

४. आर्थिक प्रशासन तथा राजस्व परिचालन क्षेत्र :

- करका दायरालाई फराकिलो पारी न्यून दरमा कर, शुल्क, दस्तुर कायम गरी सरल सहज तरिकाबाट भुक्तानी गर्न मिल्ने पद्धतिको अवलम्बन गरिनेछ । गाउँपालिकामा बसोबास गर्ने

नागरिकहरूको क्षमता, अन्य गाउँपालिकाहरूको तुलनात्मक अध्ययन, प्रचलित ऐन नियमको प्रावधान बमोजिम करका दर निर्धारण गरिनेछ ।

- कर असुलीका लागि करदाताहरूको तथ्यांक संकलन गरिनेछ । आन्तरिक आयमा बढोत्तरी गर्न कर संकलन टोली गठन गरी क्रियाशिल बनाईनेछ । गाउँपालिकाको राजस्व बृद्धिका लागि उद्योग, कलकारखाना खोल्न सहजीकरण गर्ने, सबै प्रकारका उद्योग, व्यवसायलाई करको दायरामा समेटिनेछ ।
- आर्थिक कारोवारलाई प्रभावकारी एवं पारदर्शी बनाउन, आयस्तर र बचतमा बढिको लागि सबै परिवारमा १ घर १ बैंक खाता खोल्ने नीति लिईनेछ । गाउँपालिका भित्रका सबै घरधुरी दर्ता कायम गरिनेछ साथै विभिन्न पेशा र व्यवसायहरूलाई अनिवार्य दर्ता प्रकृत्यामा ल्याउन प्रयास गरिनेछ ।

ख) सामाजिक विकास :

१. स्वास्थ्य :

- वैदेशिक रोजगार तथा कोभिड १९ प्रभावित क्षेत्रबाट आएका व्यक्तिहरूलाई करेन्टाईन, आईसोलेशन, पिसिआर तथा एन्टिजेनको व्यवस्थापन गरिनेछ साथै छिटो भन्दा छिटो खोपको व्यवस्थापनका लागि संघिय तथा प्रदेश सरकारसँग समन्वय गरिनेछ ।
- ३ वटा स्वास्थ्य चौकी, २ वटा आधारभूत स्वास्थ्य केन्द्र र २ वटा शहरी स्वास्थ्य केन्द्रबाट सेवा प्रदान गरिदै आएको र वडा नं. ४ मा आगामी आ.व.बाट आधारभूत स्वास्थ्य सेवा केन्द्र स्थापना गरी सेवा प्रदान गरिनेछ ।
- आँबुखैरेनी स्वास्थ्य चौकीबाट मेडिकल अफिसर र ल्याव सेवा प्रदान गरिदै आएकोमा अझ व्यवस्थित गरी सेवालार्ई निरन्तरता दिईनेछ ।
- पालिकाको एम्बुलेन्स संचालन पश्चात ८० वर्ष पुगेका जेष्ठ नागरिक साथै सुत्केरी महिलालार्ई घरबाट अस्पतालसम्म पुग्नका लागि निशुल्क एम्बुलेन्स सुविधा उपलब्ध गराईनेछ ।
- महामारि रोकथाम नियन्त्रण र व्यवस्थापनका लागि बजेट व्यवस्थापन गरिनेछ । यस गाउँपालिकामा काम गर्ने सबै स्वास्थ्य कर्मीहरूलाई स्वास्थ्य विमा व्यवस्था गर्नुका साथै कोभिड १९ को महामारीमा कार्य गर्ने सबै स्वास्थ्य कर्मीहरूलाई विशेष सुविधा व्यवस्था गरिनेछ । कोरोना नियन्त्रण तथा सुरक्षाको लागि पर्याप्त मात्रामा सुरक्षा सामाग्री, मेडिकल

सामाग्री र औषधी उपकरणको व्यवस्था गरिनेछ । कोभिड १९ रोगको न्युनीकरणका लागि जनचेतना मुलक कार्यक्रम गरिनेछ । संक्रामक रोगका कारण सृजना भएको परिस्थिती सँग जुध्न स्वास्थ्य क्षेत्रमा आवश्यक जनसक्तिको यथाशक्य व्यवस्थापन गरिनेछ ।

- आँबुखैरेनी गाउँपालिकाका धेरै भन्दा धेरै व्यक्तीहरुलाई स्वास्थ्यको पहुँच पुर्याउनका लागि आँबुखैरेनी गाउँपालिका वडा नं. १ मा १५ शैयाको अस्पतालको निर्माणका लागि आवश्यक जग्गा व्यवस्थापन, ड्रोईड डिजाईन प्रकृया अगाडी वढाईनेछ ।
- जिल्लाका सबै स्थानीय तहको साझेदारीमा जिल्ला स्तरीय प्रयोगशाला निर्माण तथा आईसोलेशन व्यवस्थापनको लागि आवश्यक रकम विनियोजन गरिनेछ ।
- आमासँग पालिका कार्यक्रम अन्तर्गत यस पालिकामा रहेका सबै गर्भावती आमाहरुलाई प्रोटोकल बमोजिम ४ पटक गर्भजाँच गर्न प्रोत्साहन गरिनेछ । साथै सबै संस्थागत सुत्केरीहरुलाई दिइदै आएको पोषण भत्ता कायमै राखि थप पोषण वापत अण्डा, माछा, मासु र अन्य पोषणयुक्त खानेकुराको व्यवस्था गरिनेछ ।
- ८० वर्ष माथिका जेष्ठ नागरिकको स्वास्थ्य अवस्था अनुगमनको लागि स्वास्थ्यकर्मीहरु लाई घरघरमा नै स्वास्थ्य जाँचको व्यवस्था मिलाएर अत्यावश्यक औषधी उपलब्ध गराउने नीति लिईएको छ ।
- पोषण, खोप, परिवार नियोजन बालस्वास्थ्य जस्ता कार्यक्रमहरुको सुचक उच्च बनाउन प्रयास गरिनेछ ।
- हाल ३ वटा वडाहरुमा मात्र भएको बर्थिङ्ग सेन्टरहरुको क्षमता अभिवृद्धि गरि थप वडा नं. १ र २ मा समेत बर्थिङ्ग सेन्टरहरु संचालनमा ल्याइनेछ ।
- सबै सामुदायिक विद्यालयहरुमा प्राथमिक उपचार बक्सको व्यवस्था गरि एक जना शिक्षक लाई प्राथमिक उपचार तालिमको समेत व्यवस्था गरिनेछ ।
- सबै विद्यालयहरु र आमा समुहमा विद्यालय स्वास्थ्य शिक्षा र आमा स्वास्थ्य शिक्षा कार्यक्रम संचालन गरिनेछ ।
- बालबालिका, गर्भावती साथै कोभिड लगायतका खोपहरुको कोल्ड चेन व्यवस्था गर्न कोल्डरुम को व्यवस्था गरिनेछ ।
- विपन्न नागरिक, दलित, अपाङ्ग तथा सिमान्कृत समुहमा उपचारको लागि न्युनतम आर्थिक सहयोगको व्यवस्था मिलाइनेछ ।

- समाजमा विविध कारणबाट बढ्दै गईरहेको मानसिक समस्याहरुको समाधानका लागि सो संग समबन्धित मनोसामाजिक तालिम युक्त जनसक्तिद्वारा मनोसामाजिक तालिम संचालन गरिनेछ

२. शिक्षा युवा तथा खेलकुद क्षेत्र :

- आगामी ३ वर्ष भित्र सामुदायिक र संस्थागत विद्यालय बीचको असमानता कम गरी शिक्षा प्रणालीमा सुधार गर्ने, बालमैत्री कक्षा संचालन, विद्यार्थी संख्या बढी भएका साथै शिक्षक दरबन्दी कम भएका विद्यालयमा शिक्षक व्यवस्थापन तथा क्षमता विकासमा जोड दिईनेछ । प्राविधिक शिक्षालयहरुको विस्तार र हाल संचालनमा रहेका विद्यालयहरुमा सूचना प्रविधिको उपयोग र विकासमा जोड दिईनेछ ।
- खेल क्षेत्रको विकास गर्न खेल क्षेत्रमा युवाहरुको प्रतिभा प्रदर्शन गर्न गाउँपालिका स्तरिय अध्यक्ष कप संचालन गरिनेछ ।
- गाउँपालिका स्तरिय रंगशालाको डि.पि.आर तयारी भै सकेको छ । सो रंगशालालाई तनहुँकै नमुना रंगशाला निर्माण गरिनेछ । त्यसका लागि संघिय तथा प्रदेश सरकार सँग समन्वय गरिनेछ । एक वडा एक खेल मैदान निर्माणका लागि आवश्यक पहल गरिनेछ ।
- विभिन्न तह तथा विधामा उत्कृष्ट नतिजा हासिल गर्ने गाउँपालिका भित्रका युवा, युवती तथा अध्ययनरत छात्र, छात्राहरुलाई सम्मान गरिनेछ ।
- युवा लक्षित कार्यक्रमहरु ल्याईनेछ । बेरोजगार युवाहरुलाई लक्षित गरी उमेर समुहमा आधारित प्रशिक्षण, सिपमुलक तालिम व्यवसायीकतामा जोड दिईनेछ ।
- प्रधानमन्त्री रोजगार कार्यक्रमका लागि आवश्यक बजेटको व्यवस्था गरी गाउँपालिका भित्रका बेरोजगार व्यक्तिहरुलाई रोजगार प्रदान गरिनेछ ।
- बेरोजगार सुचीमा सुचिकृत युवालाई यस क्षेत्रको विकास सँग जोड्दै चौतारो, पोखरी र पार्क र गोरेटो निर्माणमा निरन्तरता दिइनेछ ।
- गाउँपालिका भित्रका कुनै पनि विद्यार्थीले विद्या वारिधि गर्न चाहेमा विद्यावारिधिका लागि ५० हजार सम्मको शैक्षिक अनुदान दिने नीति लिईनेछ ।
- आँबुखैरेनी गाउँपालिका भित्र एस.ई.ई मा सवैभन्दा बढि अंक प्राप्त गर्ने छात्र र छात्रालाई २० हजार पुरस्कार दिईनेछ ।

- जिल्ला स्तरीय राष्ट्रपति रनिडशिल्ड प्रतियोगिता प्रथम स्थान हासिल गर्ने विद्यालयलाई रु ५०,०००।-, द्वितीय स्थान हाँसिल गर्ने विद्यालयलाई रु ३०,०००।- र तृतीय स्थान हासिल गर्ने विद्यालयलाई रु २०,०००।- पुरस्कार प्रदान गरिनेछ । राष्ट्रिय तथा अन्तराष्ट्रिय स्तरमा पदक प्राप्त गर्न सफल खेलाडीलाई कार्यपालिकाको निर्णय वमोजिम खेलाडीलाई नगद पुरस्कार सहित सम्मान गरिनेछ ।

३. खानेपानी तथा सरसफाई क्षेत्र :

- गाउँपालिका अन्तर्गत यसै आ.व. भित्र सम्पूर्ण घर परिवारमा स्वच्छ खानेपानी पुर्याउन पहल गरिनेछ । एक घर एक धारा जडानलाई प्राथमिकता दिईनेछ । पृथ्वी राजमार्ग आँबुखैरेनी खण्डलाई सरसफाई एवं सार्वजनिक शौचालयहरू निर्माण गरी संचालनमा ल्याईनेछ । साथै वृक्षारोपण लगायत हरित क्षेत्र विस्तार कार्यक्रमहरू अगाडी बडाईनेछ ।
- निर्माधिन खानेपानी योजनाहरू (सत्रसय आँधिमुल खानेपानी योजना, वरादी डिहि लगायतका खानेपानी योजनाहरू) समयमै सम्पन्न गर्न सम्बन्धित निकायहरूसँग सहकार्य गरिनेछ । हाल संचालनमा रहेका खानेपानी योजनहरूलाई संरक्षण र उचित मर्मत सम्भार गरिनेछ ।
- वडा नं. ६ केउरानी मझुवाडाँडा लिफ्टीङ्ग खानेपानी योजना निर्माण गर्न सघ तथा प्रदेश सरकारसँग बजेट माग गरिनेछ ।

४. लैगिक समानता तथा सामाजिक समावेशिकरण क्षेत्र :

- आदिवासी जनजाती, दलित, सिमान्तकृत जातिका भाषा, धर्म र सांस्कृतिक संरक्षण, मौलिक संस्कृतिको प्रवर्धनमा जोड दिईनेछ ।
- बाल उद्यान, बाल सूचना केन्द्र स्थापना, बालबालिका मैत्री खेलकुद तथा पार्क स्थापना, अन्तरपुस्ता शिप हस्तान्तरण, क्षमता विकास तथा सिप विकासलाई प्राथमिकता दिईनेछ ।
- समतामुलक समाज निर्माणका लागि फरक क्षमता भएका व्यक्ति, महिला, बालबालिका, जेष्ठ नागरिक, जातिय विभेद न्यूनीकरण गरी सरकारले अबलम्बन गरेका सामावेशी विकासलाई प्रवर्धन गरिनेछ । अनाथ बालबालिका, अपाङ्ग, सुस्त मनस्थिती सन्तुलन गुमाएका तथा वृद्धवृद्धाको उचित व्यवस्थापन तथा स्याहार सुसारको लागि विभिन्न संघ संस्थासँग आवश्यक समन्वय गरिनेछ । अपाङ्ग/जेष्ठ नागरिक परिचय पत्र घरघरमा पुर्याउने व्यवस्था मिलाईनेछ ।

- दलित, आदिवासी जनजाति, सिमान्तकृत समुह, जेष्ठ नागरिक, अपाङ्गहरूका लागि यस आ.व.वाट निजहरूको उत्थानको कार्यक्रम संचालन गरिनेछ ।
- विपन्न, हिंसापिडित बालबालिका, महिलाहरूको उद्धार, राहतको साथै कानूनी उपचारको लागि पुनस्थापना केन्द्रहरूको खोजी गरिनेछ । बालबालिका, महिला विरुद्ध हुने सबै किसिमका हिंसा, भेदभाव र शोषण अन्त्य गर्ने कार्यक्रमहरू कार्यान्वयन गरिनेछ । सबै प्रकारको बालश्रम अन्त्य गर्ने प्रयासको थालनी गरिनेछ । अन्तराष्ट्रिय महिला दिवस, बाल दिवस, जेष्ठ नागरिक दिवस, अपाङ्ग दिवसको अवसरमा गाउँपालिकाबाट विशेष कार्यक्रमको आयोजना गरी सम्मान कार्यक्रम गरिनेछ ।
- आम नागरिकलाई सरल, सहज रूपमा न्यायीक अधिकारको शुनिस्चीतताका लागि हाल क्रियाशिल रहेका सबै मेलमिलाप केन्द्रहरूलाई साधन-स्रोत र तालिम युक्त जनशक्ती व्यवस्थापन गरि स्थानीय स्तरमा हुने सबै प्रकारका विवादहरू स्थानीय स्तरमै समाधान गर्ने पद्धतीको विकास गरिनेछ ।

ग) पूर्वाधार विकास :

१. सडक तथा पुल (झलुङ्गे पुल समेत) क्षेत्र :

- आँबुखैरेनी गाउँपालिकाको सम्पूर्ण वडामा सहज यातायात पहुँच तथा वडा कार्यालय जोड्ने सडक संजाल निर्माणका लागि प्रकृया अगाडी बढाइनेछ ।
- नयाँ ट्याक्क खोल्ने कामलाई निरुत्साहित गरिनेछ । गाउँपालिका भित्रका सबै सडकको मापदण्ड, सडक सिमा, कार्यविधि तयार गरी लागु गरिनेछ ।
- गाउँपालिका गौरव तथा वडा गौरवका आयोजनाहरू सम्भाव्यता अध्ययन गरी कार्यान्वयनमा जोड दिईनेछ । सत्रसय-आँधिमूल सडक साथै अन्य ट्र्याक खुलेका सडकहरूलाई आवश्यक स्तर उन्नती गरिनेछ ।
- अधुर निर्माण कार्यहरू सम्पन्न गर्ने लक्ष राखिएको छ ।

२. सिंचाई क्षेत्र :

- आँबुखैरेनी गाउँपालिका स्थित रहेको कृषि क्षेत्रको प्रर्वद्धनका लागि कुलो तथा लिफ्टीङ्ग प्रकृयाद्वारा सिंचाईको व्यवस्था मिलाईनेछ ।

- संघ, प्रदेश र स्थानीय तहको साझेदारीमा गाउँपालिका भित्रका कृषि योग्य जमिनलाई सिंचाईको व्यवस्था मिलाउन आवश्यक पहल गरिनेछ ।
- कुडुलेफाँट सिंचाई योजना र प्युघरफाँट सिंचाई योजना संचालन गर्न संघिय तथा प्रदेश सरकारसँगको सहकार्य र समन्वय गरिनेछ ।
- अधुरो रहेको ढकलटार सिंचाई कुलो निर्माण कार्य पुरा गरिनेछ ।

३. भवन तथा सहरी विकास क्षेत्र :

- गाउँपालिकाको प्रशासकीय भवनमा थप पुर्वाधार सहित अपाङ्ग मैत्री बनाउनका लागि लिफ्टिङको व्यवस्था गरिनेछ ।
- गाउँपालिकाको बहुउद्देश्य भवन निर्माण कार्यलाई द्रुत गतिमा बढाईनेछ ।
- २ र ६ नं. वडा कार्यालयको भवन निर्माण कार्य सम्पन्न गरिनेछ, ३ नं. को वडाको कार्यालय भवन निर्माणका लागि जग्गा पहिँचान गरि निर्माणको कार्यको थालनि गरिनेछ ।
- भवन मापदण्ड आचार संहितालाई कार्यान्वयनमा ल्याईनेछ । क्रमागत तथा अधुरा योजनालाई विशेष प्राथमिकतामा राखी सम्पन्न गरिनेछ ।
- आवश्यकता अनुसारको आमा समुहको भवन, युवा क्लवका भवन लगायत विभिन्न भवनहरू निर्माणका लागि औचित्यताका आधारमा बजेटको व्यवस्था गरिनेछ ।
- नेपाल सरकारको भू-उपयोग नीति अन्तर्गत गाउँपालिका स्तरिय भू-उपयोग कार्यविधि तयार गरिनेछ । गाउँपालिका क्षेत्र भित्रको सार्वजनिक जग्गाको लगत संकलन एवं संरक्षण गरिनेछ ।

४. संचार, उर्जा लघु तथा साना जलविद्युत (बैकल्पीक उर्जा समेत) क्षेत्र :

- सम्भावित विद्युतीय दुर्घटनालाई न्युनीकरण गर्न यसै आर्थिक वर्ष भित्र गाउँपालिका भित्र रहेका जिर्ण काठे पोलहरूलाई विस्थापित गरी सिमेन्ट तथा स्टिल पोल मार्फत प्रतिस्थापन गरिनेछ । साथै सम्पूर्ण वडामा विद्युत तथा संचार सुविधाको पहुँच पुर्याईनेछ ।
- आर्थिक अवस्था अति कमजोर भएका परिवारलाई मिटर वक्सको व्यवस्था गरि विद्युतको पहुँच पुर्याईनेछ ।
- नयाँ सम्पन्न पक्की सहायक मार्ग तथा राजमार्गको आवश्यक स्थानहरूमा सडक बत्ती व्यवस्थापन गरिनेछ ।

- गाउँपालिका र मातहतका कार्यालयहरूमा फ्री वाई फाई जोन निर्माण गरिनेछ ।

घ) वन, वातावरण तथा विपद् व्यवस्थापन विकास :

१. वन, वातावरण तथा विपद् व्यवस्थापन क्षेत्र :

- विपद्का दृष्टिकोणले जोखिम क्षेत्रहरू पहिचान गरि सो स्थानमा संरक्षणका लागी आवश्यक पर्ने पूर्वाधार निर्माण साथै, आवश्यक वृक्षरोपण गरि विपद् वाट हुने क्षती न्युनिकरण गरिनेछ ।
- वन फडानीमा रोक लगाई लोपन्मुख विरुवा उत्पादन तथा वृक्षरोपणको कार्यलाई अगाडी बढाईनेछ ।
- वन क्षेत्रको बैज्ञानिक एवं दिगो व्यवस्थापन गरी महत्वपूर्ण वनस्पति एवं जडीबुटिको विकास र विस्तारको प्रयास गरिनेछ ।
- विकास निर्माणका कार्य गर्दा वातावरण मैत्री विकास गर्न जोड दिईनेछ । जलवायु अनुकूलका कार्यक्रमहरू संचालन गरिनेछ । पर्यावरण संरक्षण कार्यक्रमलाई जोड दिईनेछ । गाउँपालिका भित्रका पोखरी, पार्क, चौतारी निर्माण गरि वातावरण संरक्षण र प्रवर्धन गर्नलाई वढि प्राथमिकतामा राखिनेछ ।
- परम्परागत खानेपानीका स्रोत र मुहानहरूको संरक्षण गर्दै पुराना एवं जीर्ण अवस्थाका कुवा तथा पोखरी मर्मत तथा संरक्षण गरिनेछ ।
- सामुदायिक वन उपभोक्ता समुहको सहकार्यमा वनमा आधारित उद्यमहरूको विकास गरिनेछ । वातावरण प्रदुषण नियन्त्रणको लागि वातावरणीय मापदण्डहरू निर्माण गरिनेछ ।
- गाउँपालिकाको फोहरमैला व्यवस्थापनको लागि व्यवस्थापन केन्द्रको भौतिक पूर्वाधार आवश्यकता अनुसार सृदृढीकरण गरिनेछ । कुहिने, नकुहिने तथा सिसा र फलामजन्य फोहरलाई छुट्टा छुट्टै स्थानमा राख्ने व्यवस्था मिलाईनेछ र फोहरमैला व्यवस्थापनका लागि पि.पि.ई मोडलमा कार्य गरिनेछ ।
- विपद् ब्यवस्थापनलाई सहज बनाउन गाउँपालिकामा विपद् ब्यवस्थापन कोष स्थापना गरिनेछ, विपद्को आवश्यक पूर्व तयारी तथा विपद् ब्यवस्थापनको प्रभावकारी कार्ययोजना बनाई लागू गरिनेछ ।

- गाउँपालिका क्षेत्र भित्र रहेका पर्ति र सार्वजनिक जग्गाहरूको लगत संकलन गर्ने कार्यको थालनी गरिनेछ । अव्यवस्थित बसोबासीहरूको स्थायी व्यवस्थापनका लागि यस गाउँपालिका मार्फत सम्बन्धित निकायहरूमा आवश्यक पहल गरिनेछ ।
- गाउँपालिकाको विपद् व्यवस्थापन कोषबाट विपद्का वेला खोज, उद्धार, राहत र पुर्नलाभ गर्न आवश्यक व्यवस्थापन गरिनेछ । विपद् व्यवस्थापन र उद्धार गर्नका लागि वडा स्तरमा समिति निर्माण गरि आवश्यक तालिकको व्यवस्था गरिनेछ ।

ड) सुशासन तथा संस्थागत विकास, सार्वजनिक सेवा प्रवाह :

- गाउँपालिकाबाट सम्पादन हुने कामहरूलाई प्रभावकारी बनाउन, संविधान, स्थानीय सरकार सञ्चालन ऐन तथा प्रचलित कानून बमोजिम आवश्यक विषयगत र क्षेत्रगत ऐन, कानून, कार्यविधि तथा निर्देशिकाहरू निर्माण गरी कार्यान्वयन गर्ने नीतिलाई निरन्तरता दिईनेछ ।
- कर्मचारीहरूको कार्य सम्पादन मूल्याङ्कन पद्धतिलाई प्रभावकारी र वैज्ञानिक बनाई सेवामुखी एवं जवाफदेही बनाईनेछ ।
- पारदर्शीता एवं सुशासनका लागि गाउँपालिकासँग सम्बन्धित सूचनाहरूलाई विद्युतीय तथा छापा सञ्चार माध्यमबाट सार्वजनिकीकरण गरिनेछ । नागरिक बडापत्र लागू एवं भ्रष्टचार शुन्य प्रशासन कायम गरिनेछ । साथै विकास निर्माण कार्यमा पारदर्शीता कायम गर्न योजना स्थलमा नै सार्वजनिक सुनुवाई र सामाजिक परीक्षण गर्ने कार्यलाई निरन्तरता दिईनेछ । सेवा प्रवाहलाई सूचना प्रविधि मैत्री बनाईने छ । प्रत्येक वडा कार्यालयमा विद्युतिय माध्यमबाट सेवा प्रवाह संचालनमा जोड दिईनेछ ।
- डिजिटल भिलेज प्रोफाइल निर्माण गरि सो को तथ्याङ्कका आधारमा लक्षित कार्यक्रमहरू संचालन गरिनेछ ।
- गाउँपालिकाको संगठनात्मक संरचना ओ.एण्ड.एम. गरिनेछ । कर्मचारी दरबन्दी स्वीकृत गरी गाउँपालिकालाई चुस्त र छिटो, छरितो र मजबुद संगठनको रूपमा विकास गरिनेछ ।
- अस्थायी प्रकृतिका सेवाहरू जस्तै फोहोमैला व्यवस्थापन, विद्युत, खानेपानी आपूर्ती, सुरक्षा, सूचना प्रविधि सेवा व्यवस्थापन, सरसफाई, बगैचा हेरचाह, सवारी चालक, भान्छे, माली, ईलेक्ट्रिसियन जस्ता सेवाहरू र स्वास्थ्य जस्ता संवेदनशिल क्षेत्रमा स्थायी जनशक्ति पदपूर्ति नहुँदासम्मका लागि व्यक्तिसँग सेवा करार सम्झौता गरी कार्यसम्पादन गरिनेछ ।

- यस गाउँपालिकाको कार्यसम्पादन तथा सेवा प्रवाहलाई प्रभावकारी बनाउन गाउँपालिकामा कार्यरत निर्वाचित पदाधिकारी, कर्मचारीहरूलाई उत्प्रेरित गरी मनोबल उच्च राख्न क्षमता अभिवृद्धि गर्नुका साथै अतिरिक्त समय कामकाज गरे बापत भत्ता, खाजा खर्च स्वरूप मासिक रूपमा कार्यविधी बनाई निश्चित सूविधा उपलब्ध गराइनेछ ।
- विकास निर्माण र सेवा प्रवाहको कार्यान्वयन पक्षलाई प्रभावकारी, नतिजामुखि, गुणस्तरिय, जफावदेही बनाउन अनुगमन र मुल्याङ्कनलाई थप प्रभावकारी बनाईनेछ ।
- सार्वजनिक सेवा प्रवाहलाई विधुतिय प्रणालि मार्फत संचालन गर्न जोड दिईनेछ ।
- गाउँपालिकामा नियमित सार्वजनिक सुनुवाई, सामाजिक लेखा परिक्षण गरिनेछ ।
- सार्वजनिक सेवा प्रवाहलाई पारदर्शि जवाफदेही, उत्तरदायी र नागरिक मैत्री बनाईनेछ । गाउँपालिकाले प्रदान गर्ने सेवा, सुविधाको गुणस्तर सुनिश्चित गरिनेछ र सुशासनका लागि सार्वजनिक सेवा प्रवाहलाई सरलिकृत गरिनेछ
- डिजिटल नागरिक वडापत्रलाई अध्यावधिक गरी सबै वडा कार्यालयमा आवश्यक व्यवस्थापन गरिनेछ । सूचना बोर्ड, डिजिटल बोर्ड, मोवाइल एप्स, सामाजिक संजाल पेज र वेवसाईड मार्फत जानकारी गराई नागरिकको सूचनामा सहज पहुँच पुर्याईनेछ ।
- गाउँपालिकाको हरेक सूचना तथा संचार, वडा कार्यालयको विवरण, मासिक, चौमासिक तथा वार्षिक प्रतिवेदन र गाउँपालिकाका वार्षिक कार्यक्रम ऐन, नियम, निर्देशिका, जनप्रतिनिधिको सम्पर्कको लागि सूचना प्रविधिको अधिकतम उपयोग गरिनेछ ।
- कार्यसम्पादनका आधारमा कर्मचारीहरूलाई प्रोत्सहान र पुरस्कृत गरिनेछ ।
- आँबुखैरेनी गाउँपालिका क्षेत्रभित्रमा पर्ने पृथ्वी हाईवे खण्डका विभिन्न स्थानमा हुने सवारी जन्य दुर्घटना, अपराधीक कार्यहरू न्युनीकरणका लागि सम्पूर्ण हाईवे क्षेत्रलाई समेट्ने गरी सि.सि.टि.भि.जडान गरी २४ सै घण्टा निगरानी राख्ने कार्य अन्तिम चरणमा रहेकोमा यस कार्यलाई निरन्तरता प्रदान गरिनेछ ।

प्रस्तुत कर्ता
गिर बहादुर थापा
अध्यक्ष
मिति: २०७८।३।१०